

ಕೋಲಾರ ಜಿಲ್ಲೆಯ ಮಂಳಬಾಗಿಲು ತಾಲ್ಲೂಕ್, ಗೌರಿಬಿದನೂರು ತಾಲ್ಲೂಕು ಹಾಗೂ ಬೆಂಗಳೂರು ಜಿಲ್ಲೆಯ ಹೊಸಕೋಟೆ, ದೇವನಹಳ್ಳಿ, ತಾಲ್ಲೂಕುಗಳಲ್ಲಿ ಕಪ್ಪು ಪ್ರದೇಶಗಳ ಘೋಷಣೆ

ಶ್ರೀ ಆರ್. ವೆಂಕಟರಾಮಯ್ಯ (ಮಂಳಬಾಗಿಲು).—ಮಾನ್ಯ ವಿದ್ಯುಚ್ಚಕ್ತಿ ಗಣಿ ಮತ್ತು ಭೂ ವಿಜ್ಞಾನ ಸಚಿವರು ಈ ಕೆಳಕಂಡ ಪ್ರಶ್ನೆಗಳಿಗೆ ದಯಮಾಡಿ ಉತ್ತರಿಸುವರೆ ?

ಅ) ಕೋಲಾರ ಜಿಲ್ಲೆಯ ಮಂಳಬಾಗಿಲು ಗೌರಿಬಿದನೂರು ತಾಲ್ಲೂಕುಗಳು ಮತ್ತು ಬೆಂಗಳೂರು ಜಿಲ್ಲೆಯ ದೇವನಹಳ್ಳಿ ಮತ್ತು ಹೊಸಕೋಟೆ ತಾಲ್ಲೂಕುಗಳನ್ನು ಕಪ್ಪು ಪ್ರದೇಶವೆಂದು ಪರಿಗಣಿಸಲು ಆಧಾರವೇನು ? ಈ ಪರಿಗಣಿಕೆಯಿಂದ ರೈತರಿಗೆ ವ್ಯವಸಾಯಕ್ಕಾಗಿ ಸಾಲವು ದೊರಕುತ್ತಿಲ್ಲ.

ಆ) ಇದಕ್ಕೆ ಆಧಾರ ಇಲ್ಲವೆ.

ಇ) ಸರ್ಕಾರವು ಈ ಆಜ್ಞೆಯನ್ನು ರದ್ದು ಮಾಡಲು ಅರ್ಜಿಗಳನ್ನು ಪಡೆದಿದೆಯೇ.

ಈ) ಅಂತರ್ಜಲ ಸಂಪನ್ಮೂಲಗಳ ಒದಗುವಿಕೆ ಬಗ್ಗೆ ಕೂಲ್ಕಂಪ ಸಮೀಕ್ಷೆ ನಡೆಸುವ ಸಾಧ್ಯತೆ ಇಲ್ಲವೇ ?

ಉ) ರೈತರಿಗೆ ಯಾವ ತರಹದ ಪರಿಹಾರ ಸರ್ಕಾರವು ನೀಡುವುದು.

ಊ) ಕೆಲವು ತಾಲ್ಲೂಕುಗಳನ್ನು ಬೂದು ಪ್ರದೇಶವೆಂದು ಏಕೆ ಘೋಷಿಸಲಾಗಿದೆ ? ಈ ಘೋಷಣೆಯನ್ನು ವಿಸರ್ಜಿಸುವ ಪ್ರಸ್ತಾವ ಸರ್ಕಾರದ ಮುಂದಿದೆಯೇ ?

ಶ್ರೀ ಜೆ. ಎಸ್. ದೇಶಮುಖ್ (ವಿದ್ಯುತ್ ಚಕ್ತಿ ಗಣಿ ಮತ್ತು ಭೂ ವಿಜ್ಞಾನ ಸಚಿವರು).—

ಅ) ಕಪ್ಪು ಪ್ರದೇಶಗಳೆಂದೂ ಪರಿಗಣಿಸಲ್ಪಟ್ಟಿರುವ ಈ ಘಟಕಗಳಲ್ಲಿ ಒಂದು ವರ್ಷದ ಅವಧಿಯಲ್ಲಿ ಒದಗುವ ಅಂತರ್ಜಲ ಸಂಪನ್ಮೂಲದ ಪ್ರಮಾಣಕ್ಕಿಂತ ಹೆಚ್ಚಾಗಿ ಬಳಕೆಯಾಗುತ್ತಿರುವುದರಿಂದ ಈ ವರ್ಗೀಕರಣವನ್ನು ಮಾಡಲಾಗಿದೆ.

ಆ) ಮೇಲೆ ಸೂಚಿತ ಆಧಾರವನ್ನು ಅನುಸರಿಸಿ ಈ ವರ್ಗೀಕರಣವನ್ನು ಮಾಡಲಾಗಿದೆ.

ಇ) ಇಲ್ಲ.

ಈ) ಸಾಧ್ಯತೆ ಇದೆ. ಇತ್ತೀಚಿನ ವೈಜ್ಞಾನಿಕ ಚಿಂತನೆಗೆ ಅನುಸಾರವಾಗಿ ಸಣ್ಣ ಜಲಾಶಯನ ಮಟ್ಟದ ಸಮೀಕ್ಷೆಯನ್ನು ಹೊಸಕೋಟೆ ಮತ್ತು ದೇವನಹಳ್ಳಿ ತಾಲ್ಲೂಕುಗಳಲ್ಲಿ ಈಗಾಗಲೇ ನಡೆಸಲಾಗುತ್ತಿದೆ.

ಉ) ಇದು ಸರ್ಕಾರದ ಪರಿಶೀಲನೆಯಲ್ಲಿದೆ.

ಊ) ಒಂದು ನಿಶ್ಚಿತ ಅವಧಿಯಲ್ಲಿ (ಒಂದು ವರ್ಷದಲ್ಲಿ) ಮರುತುಂಬುವ ಅಂತರ್ಜಲ ಸಂಪನ್ಮೂಲದ ಶೇಕಡ ೭೫ ರಿಂದ ಶೇಕಡ ೮೫ ರಷ್ಟು ಅಂತರ್ಜಲವು ಬಳಕೆಯಾಗುತ್ತಿದ್ದಲ್ಲಿ ಅಂತಹ ಪ್ರದೇಶಗಳನ್ನು ಬೂದು ಪ್ರದೇಶವೆಂದು ವರ್ಗೀಕರಿಸಲಾಗುತ್ತಿದೆ. ಇದನ್ನು ವಿಸರ್ಜಿಸುವ ಬಗ್ಗೆ ಯಾವುದೇ ಪ್ರಸ್ತಾವವಿಲ್ಲ.

ಶ್ರೀ ಆರ್. ವೆಂಕಟರಾಮಯ್ಯ.—ಮಾನ್ಯ ಅಧ್ಯಕ್ಷರೇ, ಮಂಳಬಾಗಿಲು, ಗೌರಿಬಿದನೂರು ತಾಲ್ಲೂಕುಗಳನ್ನು ಸೇರಿಸಿಕೊಂಡು ಕೋಲಾರ ಜಿಲ್ಲೆಯ ಶ್ರೀ ತಾಲ್ಲೂಕುಗಳನ್ನು ಕಪ್ಪು ಪ್ರದೇಶಗಳೆಂದು ಯಾವ ಬೇಸಿಸ್ ಮೇಲೆ ಮಾಡಿದ್ದೀರಿ ಎಂದು ಕೇಳಿರುವುದಕ್ಕೆ ಇವರು ಸರಿಯಾದ ಉತ್ತರವನ್ನೇ ಕೊಟ್ಟಿಲ್ಲ. ಈ ರೀತಿ ಕಪ್ಪು ಪ್ರದೇಶವೆಂದು ಪರಿಗಣಿಸಿರುವುದನ್ನು ಬದಲಾಯಿಸುತ್ತೀರೇ ಎಂದು ಕೇಳಿದ್ದಕ್ಕೆ ಹೊಸಕೋಟೆ ಮತ್ತು ದೇವನಹಳ್ಳಿ ತಾಲ್ಲೂಕುಗಳನ್ನು ಕಪ್ಪು ಪ್ರದೇಶವೆಂದು ಪರಿಗಣಿಸಲಾಗಿದೆ. ಈ ಎರಡು ತಾಲ್ಲೂಕುಗಳನ್ನು ಬೇಕಾದರೆ ಪರಿಶೀಲನೆ ಮಾಡುವ ಸಾಧ್ಯತೆ ಇದೆ ಎಂದು ಹೇಳುತ್ತಾರೆ, ಇದನ್ನು ಬಹುಶಃ ಮಾನ್ಯ ಮಂತ್ರಿಯವರಿಗೆ ಜಾಲಪ್ಪನವರು ಹೇಳಿರಬೇಕೆಂದು ಕಾಣುತ್ತದೆ. ಮಂಳಬಾಗಿಲು ಮತ್ತು ಗೌರಿಬಿದನೂರು ತಾಲ್ಲೂಕುಗಳನ್ನು ಪುನಃ ಪರಿಶೀಲನೆ ಮಾಡಬಹುದು ಎಂದು ಬೇರೆಯಾರಾದರೂ ಒಬ್ಬರು ಮಂತ್ರಿಗಳು ಮಾನ್ಯ ಮಂತ್ರಿಯವರಿಗೆ ತಿಳಿಸಬೇಕಾಗುತ್ತದೆಯೇನೋ ಎಂದು

ಕಾಣುತ್ತದೆ. ನಮ್ಮ ಜಿಲ್ಲೆಯ ತಾಲ್ಲೂಕುಗಳನ್ನು ಪುನಃ ರೀಸರ್ವೆ ಮಾಡಿಸದಿದ್ದರೆ ನಮ್ಮ ಜನಗಳಿಗೆ ಬಹಳ ಅನ್ಯಾಯವಾಗುತ್ತದೆ. ನಮ್ಮ ಜಿಲ್ಲೆಯಲ್ಲಿ ಬರೀ ಬೋರ್‌ವೆಲ್‌ಗಳ ಮೇಲೆ ಜನಗಳು ಡಿಪೆಂಡ್ ಆಗಿದ್ದಾರೆ. ನಮ್ಮ ತಾಲ್ಲೂಕುಗಳನ್ನು ಕಪ್ಪು ಪ್ರದೇಶವೆಂದು ಪರಿಗಣಿಸಿದ್ದರಿಂದ ಅಲ್ಲಿಯ ಜನಗಳಿಗೆ ಬೋರ್‌ವೆಲ್‌ಗಳನ್ನು ಹಾಕಿಸುವುದಕ್ಕೆ ಬ್ಯಾಂಕುಗಳಿಂದ ಸಾಲವೇ ಸಿಕ್ಕುತ್ತಿಲ್ಲ. ಆದುದರಿಂದ ಇದನ್ನು ಪುನಃ ರೀ ಸರ್ವೆ ಮಾಡಿಸಿ ಈ ಕಪ್ಪು ಪ್ರದೇಶ ಎನ್ನುವ ಪಟ್ಟಿಯನ್ನು ತೆಗೆದುಹಾಕಬೇಕು.

ಅಧ್ಯಕ್ಷರು.—ಮಾನ್ಯ ವೆಂಕಟರಾಮಯ್ಯನವರೇ, ನೀವು ಸಚಿವರಿಂದ ಪ್ರಶ್ನೆಯನ್ನು ಕೇಳು ತ್ತೀರೋ ಸುಮ್ಮನೆ ಮಾತನಾಡುತ್ತೀ ಇಂತೀರೋ. ನೀವು ಪಕ್ಕಲರಾಗಿದ್ದೀರಿ ನಿಮಗೆ ಗೊತ್ತಿಲ್ಲವೇ ?

ಶ್ರೀ ಆರ್. ವೆಂಕಟರಾಮಯ್ಯ.—ಮಾನ್ಯ ಅಧ್ಯಕ್ಷರೇ, ಮತ್ತೊಂದು ಸಾರಿ ಜಿಯಾಲಜಿಸ್ಟ್‌ಗಳನ್ನು ನಮ್ಮ ಜಿಲ್ಲೆಗೆ ಕಳುಹಿಸಿ, ರೀ-ಸರ್ವೆ ಮಾಡಿಸಿ, ಕಪ್ಪು ಪ್ರದೇಶ ಎಂದು ಹೇಳಿರುವುದನ್ನು ತೆಗೆದು ಹಾಕಬೇಕು. ನಮ್ಮ ಜಿಲ್ಲೆಯಲ್ಲಿ ಸಾಕಷ್ಟು ನೀರು ಸಿಗುತ್ತದೆ. ಯಾರೋ ಹೇಳಿದರು ಎಂದು ಈ ರೀತಿ ಮಾಡಿರುವುದು ಸರಿಯಲ್ಲ ಆದ್ದರಿಂದ ಇದನ್ನು ಪುನಃ ಪರಿಶೀಲನೆ ಮಾಡಬೇಕು.

ಶ್ರೀ ಜಿ. ಎಸ್. ದೇಶಮುಖ್.—ಕಪ್ಪು ಪ್ರದೇಶವೆಂದು ಅಂತರ್ ಜಲ ತಜ್ಞರು ಅಭಿಪ್ರಾಯ ಪಟ್ಟಿದ್ದಾರೆ. ಎಲ್ಲಿ ಶೇಕಡ ೬೫ ರಿಂದ ಶೇಕಡ ೮೫ ರಷ್ಟು ಅಂತರ್ಜಲವು ಬಳಕೆಯಾಗುತ್ತಿತ್ತೋ ಅಂತಹ ಕಡೆ ಮಾತ್ರ ಈ ರೀತಿ ವರ್ಗೀಕರಣ ಮಾಡಲಾಗಿದೆ. ಮಾನ್ಯ ಸದಸ್ಯರ ಸಲಹೆಯಂತೆ ಈ ಅಭಿಪ್ರಾಯ ವನ್ನು ಪುನಃ ಪರಿಶೀಲನೆ ಮಾಡಿಸುತ್ತೇನೆ.

ಶ್ರೀ ಆರ್. ವೆಂಕಟರಾಮಯ್ಯ.—ಎಲ್ಲೋ ಕೆಲವು ಹಳ್ಳಿಗಳನ್ನು ಕಪ್ಪು ಪ್ರದೇಶವೆಂದು ಕರೆದಿದ್ದರೆ ಸರಿಹೋಗುತ್ತಿತ್ತು. ಆದರೆ ತಾಲ್ಲೂಕುಗಳನ್ನೇ ಕಪ್ಪು ಪ್ರದೇಶ, ಬೂದಿ ಬಣ್ಣದ ಪ್ರದೇಶ ಎಂದು ಹೇಳುವುದು ಅಪ್ರಜ್ಞಾನಿಕ. ಎಲ್ಲೋ ೪ ಕಡೆ ಸರ್ವೆ ಮಾಡಿ ಇಡೀ ಭೂ ಪ್ರದೇಶವೇ ಕಪ್ಪು ಪ್ರದೇಶವೆಂದು ಹೇಳುವುದು ಸರಿಯಲ್ಲ.

ಶ್ರೀ ಜಿ. ಎಸ್. ದೇಶಮುಖ್.—ಪರಿಶೀಲನೆ ಮಾಡಿಸುತ್ತೇನೆ.

ಶ್ರೀ ಆರ್. ವೆಂಕಟರಾಮಯ್ಯನವರು.—ದಯವಿಟ್ಟು ಎಷ್ಟು ದಿವಸಗಳಲ್ಲಿ ಮಾಡಿಸುತ್ತೀರಾ ? ೨ ತಿಂಗಳೊಳಗೆ ಮಾಡಿಸುತ್ತೀರೋ, ೩ ತಿಂಗಳೊಳಗೆ ಮಾಡಿಸುತ್ತೀರೋ ಎಂಬುದನ್ನು ನಿಶ್ಚಿತವಾಗಿ ಹೇಳಬೇಕು. ನಮ್ಮ ಜಿಲ್ಲೆಯಲ್ಲಿ ೫೦ ಸಾವಿರ ಪಂಪು ಸೆಟ್ಟುಗಳು ಇವೆ. ಇನ್ನೂ ಪಂಪು ಸೆಟ್ಟುಗಳು ಬಹಳ ಬೇಕಾಗಿವೆ.

ಶ್ರೀ ಜಿ. ಎಸ್. ದೇಶಮುಖ್.—ಇನ್ನು ೨ ಅಥವಾ ೩ ತಿಂಗಳೊಳಗೆ ರೀಸರ್ವೆ ಮಾಡಿಸುತ್ತೇನೆ.

ಶ್ರೀ ಆರ್.ಎಲ್. ಜಾಲಪ್ಪ.—ಮಾನ್ಯ ವೆಂಕಟರಾಮಯ್ಯನವರು ಆಗಲೇ ಜಾಲಪ್ಪನವರು ದೇವನಹಳ್ಳಿ ಮತ್ತು ಹೊಸಕೋಟೆ ತಾಲ್ಲೂಕುಗಳಲ್ಲಿ ಮಾತ್ರ ರೀ-ಸರ್ವೆ ಮಾಡಿಸುವುದಕ್ಕೆ ಹೇಳಿದ್ದಾರೆಂದು ಹೇಳಿದರು. ನಾನು ಬರೀ ಹೊಸಕೋಟೆ ಮತ್ತು ದೇವನಹಳ್ಳಿಗೆ ಮಂತ್ರಿಯಲ್ಲ. ನಾನು ಇಡೀ ರಾಜ್ಯದ ಮಂತ್ರಿಯಾಗಿದ್ದೇನೆ. ಆದ್ದರಿಂದ ರಾಜ್ಯದ ಹಿತದ ಬಗ್ಗೆ ನನಗೆ ಗಮನ ಇದೆ.

ಶ್ರೀ ಕೆ. ಎಂ. ಮಂನಿಯಪ್ಪ.—ಮಾನ್ಯ ಅಧ್ಯಕ್ಷರೇ, ಗೌರಿಬಿದನೂರು, ಮಂಗಳಬಾಗಿಲಾ ಮುಂತಾದ ನಮ್ಮ ಜಿಲ್ಲೆಯ ತಾಲ್ಲೂಕುಗಳನ್ನು ಡಾರ್ಕ್ ಮತ್ತು ಗ್ರೇ ಭೂಮಿಗಳೆಂದು ಇವುಗಳೂ ಖಂಜರು ಪ್ರದೇಶವೆಂದು ಸಲಹೆ ಮಾಡಿದ್ದಾರೆ. ತಜ್ಞರುಗಳು ಸರಿಯಾದ ರೀತಿಯಲ್ಲಿ ಸಮೀಕ್ಷೆಯನ್ನು ಮಾಡಿಲ್ಲವೆಂದು ಕಾಣುತ್ತದೆ. ನೀರಾವರಿ ಬಾವಿಗಳಿಗೆ ಸಾಲವೇ ಸಿಕ್ಕುತ್ತಿಲ್ಲ ಆದ್ದರಿಂದ ಸಮೀಕ್ಷೆಯನ್ನು ಪುನಃ ಮಾಡಿಸಿ, ಬಂಡೂ ಭೂಮಿ ಎನ್ನುವ ಪಟ್ಟಿವನ್ನು ತೆಗೆದು ಹಾಕಿ ರೈತರುಗಳಿಗೆ ಬ್ಯಾಂಕಿನಲ್ಲಿ ಸಾಲ ಸಿಕ್ಕುವಂತೆ ಮಾಡಬೇಕೆಂದು ನಾನು ಒತ್ತಾಯ ಮಾಡುತ್ತೇನೆ.

ಶ್ರೀ ಜಿ. ಎಸ್. ದೇಶಮುಖ್.—ಮರು ಪರಿಶೀಲನೆ ಮಾಡಿಸುತ್ತೇನೆಂದು ನಾನು ಆಗಲೇ ಹೇಳಿದ್ದೇನೆ.